

Lezzet / hekaýa-idilliýa

Category: Hekaýalar, Kitapcy

написано kitapcy | 25 январа, 2025

Lezzet / hekaýa-idilliýa LEZZET



Telefonyň sagady dyňňyldady.

Oýandy.

Seretdi.

Alty.

Turmaly.

Iş...

Turasy gelmeýä...

Ukudan açylyp bilmän, ýene-de iki minutjyk ýatdy.

Barybir turmaly. Ýogsa bolmaz. Gijä galjak.

Turdy.

Gözüni açalak-ýumalak edip, egnine köne jilisgesini sokdy.

Çykdy.

Çigrek. Garaňky. Ýagys ýagypdyr.

Aýaguja ýegdekläp ugrady.

Aýak...

Ýüzüni ynjyly kürşertdi...

Ahyry aýrylyp bir gidermikä?

Uludan demini aldy.

Ahyrýeti haýyr bolsun-da...

...Yzyna gaýdyşyn, daşy gaýym kleýonkalanan ketege göz aýlady. Peji, tússeçykaryna ýel-ýagmyr urup, sönmändir. Çyrasam ýanyp dur. Towuklaň oýasy oýa, ukudakylary diwara söýelen demir germewaja seteran düzülip, ýeleklerini hüžžerdişip ýatyr. Kellelerem ganatyň aşagynda.

Ýaltalar.

Ulil aýak üstünde.

Bular bolsa henizem ukuda.

“Äý şü zamanyň towuklaram adamlar ýaly! “Ýat” diýseň bulara! Şondan iki paý haklydyr hemmejigi. Ondan-a bahymrak turuň-da, ýumurtga guzlap başlaň-da. Belki bu gün düýnküden köpräk nemedip, körpäni begendirersiňiz...”.

Ol kinaýaly hüňürdi bilen oýlandy-da, öz pikirlerine içinden gülümsiräp, öýe gaýtdy.

Güýz ortasynyň endamyňy ýeňiljek digdirekledýän sergin howasy, ony mazaly ukudan açdy.

Howadan ýaňy atarylan palawteýiniň bir ýeriňde işdä damaryň bolsa açýan, süýji ysy gelyär.

Çigit ýaga et, käşir, sogan gowrulan.

Üzümiň çybygam odunlyk.

Ýüzlük gazanda...

“Toý bolýa...Bäh, süýjüdigin-aý! Şumat gidipjik, öňüňe köne gazet ýazaga-da çommalsaň. Ýumşajyk buhaňkaň ýartysyny gapdalynda goýup, öňüňe-de bir jam çigit ýagy jürňüldäp duran, gaýym gowrulyşyna eräp-akan palawteýini goýsalar. Bissimylla, iýmäge başlamankaňam bir tokga ardylan sogany uzatsalar, töwerekde gaýmalaşyp ýören, hyzmata çulum gögeleleň birine-de: “bar körpe, bir çäýnek aýyja çäýy, ýanynyň käse-süýjüsi bilen bäriligine gonduryp ibersene!” diýip haýyş etseň! Olam işdäň ýanmanka derrewjik getirse. Soňam derçiräp, nahar symyşlap oturyşyňa, gowuja demini alan çaydanam süzseň... Ýagly palawteýine çemçe urmaga-da dözmän, gös-göni ýumşak buhaňkaň özüni batyryp, etinden, käşir-soganyndan tokgalap, daşyna nan dolap göterseň, eýýäm-ki hatap deý hoňkaran agzyňa garşy...Ymm-m-m...Bäý, muň ýalammyr keýp bor ken-ow!”.

Özüne özüniň çekip beren horanlyk horramlygynyň hyýaly sahnasyna oň agzy suwardy. Misli, palawteýiniň özi bolmasa-da

ysyndan doýjak bolýan dek, ol jaýynyň işigine ýetýänçä, howany tutan naharyň ysyny azyndan baş-on gezeg-ä işdämenlik bilen uzyn-uzyn sordy.

Hammama geçdi. Hemişe suwa düşünip çykýança ertirlik çam-çuma odur-budur taýynlar ýaly başdaşyny turuzýardy. Bu sapar nämüçindir turuzmady.

Ýuwnup-ardynyp, sakgal-murtuny alyp çykdy-da, aşana ýüzlendi. Sajy çykardy. Ýumurtga, mesge, gara çörek, pomidor, ot-pot...gerek-ýaragyny tekjäň üstünde duran aştagnaň gapdalyna üýşürdi.

"Bäh, elim gelşip gidip baryar-aý! Eger-walla, eger-de hindileň şo "reinkarnasýa" diýýän zady çyn bolsa, onda menem öňki ömrümde ussat aşpez bolan bolmaly. "Oşboz bobo" diýýämi, özbek gardaşlar?! Hymh..." edip, öz-özi hakda kinaýa bilen pikir öwürüp durşuna, oň elem dek durmaýardy.

Sajyň aşagyny ýakdy. Üç-dört sekunt. Saç gyzan dessine, sapsary mesgeden pyçagyň ujuna bölüp aldy-da, içine atdy. Üç sany elin ýumurtgany şakäsä çakdy.

"Elin? Nä öýüňdäki towuklaň guzlaman bazardan satyn alanyňy zäwutda emeli ýasaýalarmy diýsene?!".

Ýene-de öz-özüne: "hymh".

Üç ýumurtga bir çay çemçäni tümmekläp şeker. Iki çayçemçäni tümmekläp, akja un. Iki çümmügem külke duz. Onsoňam şakyr-mukur şibitdir-badyýanyň hersinden ýarty gysymy kerçedi. Onam atdy. Soňra birje sogany ardyp, ony-da ýalňyz pomidor bilen bilelikde, şakäsä maýdaja dogrady. Gardy. Bulady.

Onýança saçda mesge jyzyrdaş-jowranmaga başlady.

Helemegi saja eňterdi. Aýna gapagyny ýapdy.

"Entejik bişibersin bakaly!".

Ýahdany açdy. Süýtli çüýşäni çykardy.

Söýgüli ýarymlitrlik bulgury, ýuwulgyja, taýýarjak halda, garaşypjyk dur oňa!

"Aşyg-ow, men şüňe! Haý, daşyňdaky suratyň bilen gaba garnyňdan aýlanaýyn seň, ukusyz gijelemmiňem, hümmüldili gündizlemmiňem halasgär-hemdemi!".

Ol göýä, bulgury diri jandar deý, edil çagajygyň galpagyny sypaýan ýaly, onuň böwrüni mähirli sypady. İçine birje çayçemçe şeker atdy. Üstündenem tä erňegine süýem barmagyň bir boguny aralyk galýança süýt guýdy. Bulgury howurpeje saldy. Üç minuda sazlap, düwmäni basdy.

Sajyň gapagyny galdyrdy-da, elindäki agaç kepjejik bilen

bişiberen heýgenege dürttdi. Ony beýlesine öwürdi. Ýene-de bir alýumin saýy alyp, oňa-da mesge atdy. Gara çörekden ýukajyk edip, üç-dört bölek kesdi. Howurpejiň aýna gapysyna gözüniň gyýtagyny aýlady.

Süýt çoganok dämi?

Çoganok.

Hemme zat öň ýüzlerçe sapar edilip, sazlanan.

“Heh! Şekelad!”.

Mesge jyzyrdaýan ugrandan çörekleri saja düzdi.

“Şü nesip etse, birneme pul süýşürüp bolsa, toster alynmalymy nämemi...” diýip, eýýäm müňünji gezek dagy oýlanylan pikiri ýene-de bir gezek aňynda aýlady.

Ýöne, anyk bilýä.

Alynmaz.

Sebäbi şeýdip iýseň, has süýji bolýa...

Toster bolsa...

Toster-dä...

...Onýança işini bitiren howurpeç togtady. “Jüýgüldäp” halyndan habar alynmalydygyny buşlady. Ol bulgury çykardy.

Aşhanany bişiberen heýgenegiň, gowrulýan nanyň, gaýnan süýdün dürüşde ysy tutdy. Gaz plitaň üstündäki ys-kok sorujyny dyňňyldadyp işletdi.

Köpürjicklöp duran, ýagly süýdün üstüne iki çemçe kofe atdy. Üstündenem, tä bulgur püre-pür bolýança termosdan gaýnag suw guýdy.

Heýgenekli saýyň aşagyny öçürdi. Saçda “byžyrdaýan” çörek bölejiklerini kepjejigi bilen beýlesine öwürdi.

Erňeginden döküljek-döküljekde kofe garyndyly gaýmagyny pöşşerdip duran bulgurynda çemçesini gark etdi. Çemçäň diňe çümmüklöp tutar ýaly ujy çykýar. Emaý bilen garyndyny bulap ugrady.

“Ýeri, şuny sähel azrak guýsaňam boljak welin, menem ýaman açgöz-ay!” diýip, ýene-de öz bolşuny ýaňsylady. Soňam kofesini ýagşyja garyp, aşhanaň penjiresini çalaja ysyratdy. Içerik birneme arassa howa çalar ýaly. Çörekli saýyna nazar oklady.

“Taýyn boluberipdir”.

Saçdaky mesgäni tutuşlygyna diýen ýaly özüne siňdiren kesemenleri ýene bir gezek beýlesine öwürdi-de, her haýsynyň ýüzüne iküç çümmük şeker sepeledi. Şeker erän dessine-de kepjejik bilen olary ýalpak gaba çykaryp, düzdi. Gaby, ýukajyk demirden mähnet mejimede goýdy. Soňra mejimä agaçdan

saçteýligi goýup, heýgenekli sajam şoňa geçirdi. Kofesi bark urýan bulgurynam olara ýoldaş etdi. Özüne hälden bári wepaly hyzmat eden kepjejiginem unutmady.

Saçy doly guramandyr. Hammamdan çykanyna kän wagt bolmady.

Gidip, galyňrak geýindi.

Egne jilisge, kellä papak, aýaga jorap.

Soňam mejimäni emay bilen göterip, daşaryk ýöneldi.

Sekiň üstünde köne palas togalangy ýatyr. Ýazdy. Üstüne geçdi.

“Ýak bir bissimylla!”.

Kofäň birinji – iň süýji owurdy, aňyrsyna datly melhem bolup bardy.

“Lezzet-laý!”.

Gözlerini süzdi.

“Latte, latte diýen bolýalar. Şü lezzet barka, latteni nätjek, breweni ýa kappuçinony nätjek?” diýip, oýlandy.

Göwnüne bolmasa saçda ýeňiljek bugarýan ýaly bolup duran heýgenegi, kepjejigi bilen deňje bölüşdirdi. Bölekleň birini alyp, mesgä gowrulan kesemeniň üstünde goýdy. Ony eline aldy. Süňňüni gaplan eşretdeň ýaňa gözünü süzgekledip, oňa ýaňybir işdämenlik bilen agyz urjak bolanam şoldy welin...

-Kaka! Ýekkeje özüň bärde bukulyp, näme iýýäň-aý, hä?!

Körpesi.

Gözünü açalak-ýumalak edip, heniz ukudanam doly açylmandyr.

Haý, owkadyň ysyny alyp, aw paýyna gelen, ýalym-ýulumly pişik bolgun-a!

Uludan dem aldy-da, elindäkini dişledi. Soňam diýdi:

-Turduňmy, kürräm? Bar hany derrew, işiňi bitirdejik eliňi-ýüzüňi ýuwup gel! Sowamanka Hudaýyň beren bu günki ryzkyny iki bolupjyk ýaplaly!

Oglanjyk bir diýlenini iki gaýtalatmady. Gidişi bilen gelşi des-deň.

Ol ýanynda joňkarandanam, eýýäm heýgenegi kesemenleň üstüne paýlaşdyran kakasy, oňa: “alyber” diýip ümledi. Körpe mejimä işdämen topuldy. Elindäkiden birki ýola dişländen soňam:

-Kaka, şunyňdan menem içip göräýsemmikäm?-diýip, kofeli bulgura baş atdy.

-Içip gör oglum, içip gör! Bolmaz-a ýogsa,-diýip kakasy, kinaýa bilen gözlerini güldürdi.

Ataly-ogul ertirlik edinmäge başlady.

Palaw ysly sergin howa. Süýji tagamlar. Ikisine bir bulgur kofe.

Lezzet.

K n zadam d l. Őu-da  eterlik... Heka alar